



Nazim Teymuroğlu
Neftçala rayonu

**Vətən
Müharibəsində
şəhid olmuş
Bəhrunun əziz
xatirəsinə**

Əsən külək Tanrı əli,
Sığal çəkər baş daşına.
İlahi bir təsəllidir,
Anaların göz yaşına.

Tabutunu oxşamağa,
Tapılmadı bacı, ana.
Son mənzilə yola saldı,
Şəhidi el yana-yana.

Güllələrin yağışında,
Sən sinəni etdin sipər.
Böyük Vətən savaşında,
Ölümünlə yazdın zəfər.

Cismin yerdə, ruhun gəzir
Yer üzünü, göy üzünü.
Bu dünyada hər aşiqin,
Öz sevdası, öz ulduzu.
Allah çəkər dərgahına,
Şəhid olmuş Bəhrunun.

Sən əbədisən

Mən, igid Mübarizəm
Haqq yolundan dönməzəm.

Əbədi bir məşələm -
Günəş olub sönməzəm.

Bir zərbənlə məhv oldu,
Neçə düşmən əsgəri.
Keçdiyin şərəfli yol-
Mübarizlik məktəbi.

Məktub yazdın anana,
Sənə layla çalana.
Vətən də bir anadır-
Qıydın cavan canına,
Bələndin öz qanına.

Qoymadın qismət ola
Vətən yoldan ötənə.
Şəhid oldun, ömrünü
Bağışladın Vətənə.

Mən əsgər Mübarizəm,
Düşmənlərin önündə.
Əyilməzəm, sınımazam
Şəhidlərin ruhuyam-
Zirvələrdən enməzəm.
Nə qədər ki həyat var
Əbədiyəm, ölməzəm.

Yerin vardır

Şəhid ruhu bu millətin,
Qürur yeri, öyünməsi.
Bir üreyin dayanması-
Milyonunun döyünməsi.

Tabut gedir bər-bəzəkli.
Ağlayırıq içimizdə.
Bir ölkənin vətəndaşı,
Vətənləşir çiyinimizdə.

Yollar şəhid biçimində,
Qazi geyim-keçimində.
Tarix yazan şəhidlərim
Murov, Qoşqar seçimində.

Ömrün qızıl baharında,
Mələklərin qanadında
Rahatlanır şəhid ruhu
Uca Tanrı dərgahında.